

## हिन्दी प्रादेशिक समाचार

आकाशवाणी चंडीगढ़

25 अक्तूबर 2025, समय 18:10

- देश के विभिन्न हिस्सों में चार दिवसीय आस्था का महापर्व छठ नहाय - खाय के शुरु हुआ।
- प्रधानमंत्री नरेंद्र मोदी ने छठ पर्व की बधाई देते हुए व्रत रखने वाले सभी लोगों की अटूट भक्ति को नमन किया।
- हरियाणा के मुख्यमंत्री नायब सिंह ने कहा- सरकार किसानों की फसल का एक-एक दाना खरीदने के प्रतिबद्ध है।
- उन्होंने कहा कि खरीद की आड़ में सरकार के साथ धोखाधड़ी करने वालों को किसी भी सूरत में बख्शा नहीं जायेगा।
- हरियाणा में 10 नये औद्योगिक मॉडल टाउनशिप स्थापित किये जायेंगे।
- हरियाणा सरकार गुरुग्राम और सोहना की सभी नर्सरियों को आदर्श हाइटेक नर्सरियों के रूप में विकसित करेगी।
- प्रधानमंत्री नरेंद्र मोदी कल दिन में 11 बजे आकाशवाणी पर "मन की बात" कार्यक्रम में देश विदेश के लोगों के साथ अपने विचार साझा करेंगे।

देश के विभिन्न हिस्सों में चार दिवसीय आस्था का महापर्व छठ आज नहाय-खाय के साथ शुरू हो गया है।

सूर्य देव को समर्पित यह पर्व प्रकृति की पूजा और स्वच्छता का प्रतीक है जो देश विदेश में धार्मिक उत्साह के साथ मनाया जाता है।

\*\*\*\*\*

पानीपत के उपायुक्त डॉ वीरेंद्र कुमार दहिया ने बताया कि छठ पर्व के मद्देनजर श्रद्धालुओं की सुविधा के लिए घाटों पर सफाई और बेदी बनवाने सहित अन्य सभी कार्य कल ही मुक़्तमल कर लिए गए। उन्होंने बताया कि शहर में असंध मार्ग व एनएफएल रजवाहा समेत 7 जगह पर घाट बनाये गए हैं जहाँ मुख्य तौर पर छठ पूजा का आयोजन किया जा रहा है। वही 15 से ज़्यादा समितियां इस आयोजन की सफलता के लिए कार्य कर रही हैं।

\*\*\*\*\*

प्रधानमंत्री नरेन्द्र मोदी ने छठ पर्व के अवसर पर देश और दुनियाभर के श्रद्धालुओं को हार्दिक बधाई दी है। एक सोशल मीडिया पोस्ट में, श्री मोदी ने व्रत रखने वाले सभी लोगों की अटूट भक्ति को नमन किया और इस पर्व के गहन सांस्कृतिक महत्व पर प्रकाश डाला। प्रधानमंत्री ने छठ की बढ़ती वैश्विक मान्यता को भी स्वीकार किया और कहा कि दुनियाभर

में भारतीय परिवार पूरे मनोयोग से इस अनुष्ठान में भाग लेते हैं। इस अवसर पर, प्रधानमंत्री ने छठी मैया को समर्पित एक भक्ति गीत भी साझा किया और छठी मैया से सभी पर अपनी असीम कृपा बनाए रखने की कामना की।

\*\*\*\*\*

रेलवे द्वारा त्योहारों के मद्देनजर यात्रियों की सुविधा के लिये रेलवे द्वारा त्योहारों के मद्देनजर यात्रियों की सुविधा के लिए छह हजार अतिरिक्त रेलगाड़ियां चलाई जा रही हैं।

(भारतीय रेल द्वारा यात्रियों की सुविधा के लिए इस वर्ष त्योहारों के अवसर पर 12000 से अधिक ट्रेनों को चलाने का फैसला लिया गया है और इसी के मद्देनजर हम लोगों ने बड़ी संख्या में देश के विभिन्न हिस्सों से ट्रेन चलकर के यात्रियों को गंतव्य स्थान तक पहुंचाया है। इसके अलावा जो रिटर्न होते हैं पैसेंजर अपने-अपने शहर से अपने कार्य स्थल की और उनके लिए व्यापक तैयारी की है, करीब 6000 गाड़ियां जो है इस अवधि में चलाई जाएंगी। अतिरिक्त संख्या में टिकट काउंटर स्थापित किये हैं।)

\*\*\*\*\*

हरियाणा के मुख्यमंत्री नायब सिंह सैनी ने कहा कि सरकार किसानों की फसल का एक— एक दाना खरीदने के लिए प्रतिबद्ध है। उन्होंने कहा प्रदेश में इन दिनों धान और बाजरे की फसल की खरीद का कार्य चल रहा है, लेकिन खरीद की आड़ में सरकार के साथ धोखाधड़ी करने वालों को किसी भी सूरत में बख्शा नहीं जाएगा। मुख्यमंत्री आज चंडीगढ़ में धान और बाजरा खरीद प्रक्रिया की पारदर्शिता और सुचारू संचालन को सुनिश्चित करने के उद्देश्य से सभी संबंधित विभागों के अधिकारियों की एक उच्च स्तरीय समीक्षा बैठक की अध्यक्षता कर रहे थे। बैठक में सभी जिला उपायुक्त और पुलिस अधीक्षक भी ऑनलाइन माध्यम से जुड़े। बैठक में धान व बाजरा खरीद से जुड़ी व्यवस्थाओं, मंडियों की स्थिति, किसानों की शिकायतों और ई-खरीद प्रणाली की समीक्षा की गई। मुख्यमंत्री ने स्पष्ट कहा कि राज्य सरकार किसानों के हितों के साथ किसी भी प्रकार का समझौता नहीं करेगी। उन्होंने नई अनाज मंडी, कनीना और अनाज मंडी, कोसली में ई-खरीद पोर्टल और मार्केट कमेटी के एच-रजिस्टर की ऑक्शन में अंतर पाए जाने तथा गेट पास जारी करने की प्रक्रिया में अनियमितताएं मिलने के मामले में निलंबित किए गए कर्मचारियों और अधिकारियों पर प्राथमिकी दर्ज करवाने के निर्देश भी दिए। बैठक में अधिकारियों ने मुख्यमंत्री को बताया कि अब तक राज्य की खरीद संस्थाओं द्वारा 2 लाख, 66 हजार किसानों से लगभग 52 लाख, 18 हजार टन धान की खरीद की जा चुकी है। किसानों के खाते में 10,204 करोड़, 98 लाख रुपये हस्तांतरित कर दिए गए हैं। राज्य की खरीद संस्थाओं द्वारा 291 टन से अधिक

तथा निजी व्यापारियों द्वारा 3 लाख, 99 हजार टन बाजरे की खरीद की गई है। श्री नायब सिंह सैनी ने स्पष्ट किया कि केवल मंडी के निर्धारित दायरे में ही गेट पास स्कैन किया जाएगा। जिन मंडियों में गेट पास स्कैन सिस्टम का दुरुपयोग हुआ है, वहां संबंधित कर्मचारियों और अधिकारियों की पहचान करके विस्तृत रिपोर्ट दी जाए। उन्होंने ऐसे मामलों में कड़ी प्रशासनिक कार्रवाई के साथ-साथ प्राथमिकी दर्ज करवाने के निर्देश भी दिए। मुख्यमंत्री ने दूसरे राज्यों से आने वाले धान के अवैध प्रवेश को रोकने के लिए पुलिस को सभी सीमावर्ती जिलों में नाकाबंदी करने के सख्त निर्देश भी दिए। मुख्यमंत्री ने जिला प्रशासन के अधिकारियों को खुद मंडियों का नियमित दौरा करने और किसानों से संवाद स्थापित करने को भी कहा। उन्होंने कहा कि जिन चावल मिलों को धान आबंटित किया गया है, उनका समय समय भौतिक सत्यापन किया जाए। मुख्यमंत्री ने कहा कि किसी भी स्तर पर लापरवाही या भ्रष्टाचार पाए जाने पर तुरंत सख्त कार्रवाई की जाएगी।

\*\*\*\*\*

जीएसटी सुधारों के कारण ऑटोमोबाइल उद्योग के कारोबार में आए उछाल की तरह इस बार दिवाली पर इलेक्ट्रॉनिक्स वस्तुओं के कारोबार में भी काफी वृद्धि दर्ज की गई। इलेक्ट्रॉनिक्स का कारोबार करने वाले व्यापारियों ने कहा दिवाली पर उम्मीद से अधिक बिक्री हुई है। इस बार हर वर्ग ने जमकर खरीदारी की। जींद में एक इलेक्ट्रॉनिक्स व्यापारी मनोज ने कहा कि त्योहारी सीजन आरंभ होने से पूर्व प्रधानमंत्री नरेंद्र मोदी की सरकार द्वारा अनेक वस्तुओं पर जीएसटी में छूट देना व्यापारी एवं ग्राहक दोनों के लिए वरदान साबित हुआ।

सभी व्यापारियों ने कहा कि जीएसटी पर मिली छूट ने हर वर्ग को लाभान्वित किया है।

\*\*\*\*\*

हरियाणा के उद्योग एवं वाणिज्य मंत्री राव नरबीर सिंह ने कहा कि प्रदेश में 10 नए औद्योगिक मॉडल टाउनशिप विकसित किए जाएंगे। उन्होंने कहा कि दो मॉडल टाउनशिप गुरुग्राम के आसपास स्थापित किए जाएंगे। उद्योग मंत्री ने कहा कि राज्य सरकार ने आने वाले पांच वर्षों की विस्तृत औद्योगिक रूपरेखा तैयार की है। अप्रवासी भारतीय दिवस के अवसर पर गुरुग्राम में “वैश्विक निवेश सम्मेलन” का आयोजन किया जाएगा, जिसमें विश्वभर के निवेशकों को हरियाणा में उद्योग लगाने के लिए आमंत्रित किया जाएगा। उद्योग मंत्री ने कहा कि वित्तीय वर्ष 2024-25 में 761 से अधिक नए उद्यमों को मंजूरी दी गई है और बैंकों के माध्यम से अब तक कुल लगभग 5064 करोड़ 40 लाख रुपये का ऋण स्वीकृत किया जा चुका है। उन्होंने कहा कि राज्य सरकार का प्रयास है कि प्रधानमंत्री रोजगार सृजन कार्यक्रम को और अधिक सक्रियता से लागू किया जाए ताकि नए उद्यमों को ऋण के रूप में

वित्तीय सहायता मिल सके। उद्योग मंत्री ने कहा कि गुरुग्राम अब वैश्विक शहर का रूप ले चुका है, जहां लघु भारत ही नहीं बल्कि लघु विश्व की झलक दिखाई देती है। उन्होंने कहा कि इस शहर को औद्योगिक विकास और पर्यावरणीय संतुलन का आदर्श उदाहरण बनाने के लिए “हरित गुरुग्राम अभियान” के तहत बड़ी औद्योगिक कंपनियों से CSR फंड के माध्यम से सहयोग लिया जाएगा। श्री राव नरबीर ने कहा कि वन विभाग ने गुरुग्राम और सोहना की सभी नर्सरियों को आदर्श हाइटेक नर्सरी के रूप में विकसित करने की योजना भी तैयार की है। इनमें ऐसे पौधे तैयार किए जाएंगे जिन्हें एक-दो वर्ष बाद शहर के विभिन्न हिस्सों में रोपा जा सके। उन्होंने कहा कि दक्षिण भारत की आधुनिक नर्सरियों का अध्ययन कर हरियाणा में वैसी ही मॉडर्न नर्सरियों को विकसित किया जाएगा।

\*\*\*\*\*

हरियाणा के बुजुर्गों ने राज्य सरकार द्वारा बुढ़ापा पेंशन को 3 हजार रुपए से बढ़ाकर 3200 रुपए किए जाने के फैसले का स्वागत किया है। उनका कहना है कि इससे उन्हें अपनी और अपने पोता पोती की ज़रूरत का सामान व दवाइयां इत्यादि खरीदने में मदद मिलेगी।

वहीं एक अन्य महिला ने भी इस फैसले के लिए सरकार का आभार जताया है।

\*\*\*\*\*

प्रधानमंत्री नरेन्द्र मोदी कल दिन में 11 बजे आकाशवाणी पर "मन की बात" कार्यक्रम में देश-विदेश के लोगों के साथ अपने विचार साझा करेंगे। यह इस मासिक रेडियो कार्यक्रम की 127वीं कड़ी होगी। यह कार्यक्रम आकाशवाणी और दूरदर्शन के समूचे नेटवर्क, आकाशवाणी समाचार की वेबसाइट और मोबाइल ऐप News on AIR पर प्रसारित किया जाएगा। इसका सीधा प्रसारण आकाशवाणी समाचार, दूरदर्शन समाचार, प्रधानमंत्री कार्यालय और सूचना एवं प्रसारण मंत्रालय के यूट्यूब चैनलों पर भी किया जाएगा। आकाशवाणी पर हिंदी प्रसारण के तुरंत बाद यह कार्यक्रम क्षेत्रीय भाषाओं में भी सुना जा सकता है।

\*\*\*\*\*